

حج اور قربانی سے متعلق چند اہم مسائل

ادارہ

مروہ پر عمرہ ختم کرنے کے بعد حجِ اسود کو بوسہ دینا

سوال

مروہ پر عمرہ ختم کرنے کے بعد احرام کی حالت میں حجِ اسود کو بوسہ دے سکتے ہیں؟

جواب

واضح رہے کہ عمرہ ادا کرنے والا شخص جب تک حلق یا قصر نہ کرالے اس وقت تک وہ حلال نہیں ہوتا اور اس پر احرام کی پابندیاں عائد رہتی ہیں اور چونکہ حجِ اسود پر خوشبو لگی ہوتی ہے، اس لیے حالتِ احرام میں اس کو چھونا یا بوسہ دینا بھی درست نہیں۔

البتہ اگر کوئی حالتِ احرام میں حجِ اسود کا بوسہ دے دے، تو اس پر دم واجب ہوگا یا نہیں؟ اس کا مدار خوشبو کی کثرت پر ہے، یعنی اگر خوشبو زیادہ لگ گئی تو دم واجب ہوگا اور اگر کم مقدار میں لگی ہو، تو صدقہ کرنا لازم ہوگا، دم واجب نہیں ہوگا، قلیل اور کثیر کے معیار کے بارے میں متعدد اقوال ہیں، جن کا حاصل یہ ہے کہ حجِ اسود کا بوسہ لینے کی صورت میں دیکھا جائے گا کہ اگر لگائی گئی خوشبو کی مقدار زیادہ ہو، تو تھیلی کے چوتھائی حصے پر لگنے سے دم واجب ہو جائے گا، لیکن اگر لگائی گئی خوشبو کی مقدار کم ہو، تو کامل عضو (مکمل تھیلی) پر لگنے کی صورت میں دم لازم ہوگا اور اس سے کم میں صدقہ لازم ہوگا۔

دارالافتاء: جامعہ علوم اسلامیہ علامہ محمد یوسف بنوری ٹاؤن

فتویٰ نمبر: 144504101633

ایام حج میں منیٰ میں قیام نہ کرنا

سوال

بعض حج گروپ والے اس طرح پیکیج دے رہے ہیں کہ وہ عزیز یہ میں رہائش دیں گے، اور ۸

ذوالحجہ کی رات کو یا ۹ صبح کو عرفات لے جائیں گے، ۸ تاربخ کو منیٰ میں قیام نہیں کروائیں گے، ۹ تاربخ کو وقوفِ عرفہ کے بعد مزدلفہ میں رات گزاریں گے اور ۱۰ تاربخ کی صبح کو رمی وغیرہ کروا کر دوبارہ عزیزہ میں رہائش دیں گے۔ اس پورے پہنچ میں منیٰ میں قیام شامل نہیں ہوگا، تاکہ حج کے اخراجات کم ہو سکیں۔ اب پوچھنا یہ ہے کہ:

- ۱- کیا اس طرح حج ادا ہو جائے گا؟
- ۲- منیٰ میں قیام کی حیثیت کیا ہے؟ واجب ہے یا سنت؟
- ۳- منیٰ میں ارادۂ قیام کا چھوڑنا کیسا ہے؟

جواب

واضح رہے کہ ایام حج کے ۸ ذوالحجہ سے ۱۲ ذوالحجہ تک کل پانچ دن ہیں، جس میں ۸ ذوالحجہ کو سورج طلوع ہونے کے بعد مکہ سے منیٰ جا کر اور وہاں رات کا قیام، پھر ۱۰، ۱۱، ۱۲ ذوالحجہ کی راتوں میں منیٰ میں قیام کرنا سنت مؤکدہ ہے، منیٰ میں قیام کرنے کی بہت تاکید وارد ہوئی ہے، چنانچہ روایات سے ثابت ہے کہ آپ ﷺ نے خود صحابہ کرام رضی اللہ عنہم کے ساتھ منیٰ میں قیام فرمایا اور ۸ تاربخ کی ظہر، عصر، مغرب، عشاء اور ۹ تاربخ کی فجر کی نماز میں منیٰ میں پڑھی، پھر طلوع آفتاب کے بعد عرفہ کی طرف تشریف لے گئے۔ حضرت عمر فاروق رضی اللہ عنہ لوگوں کو زجر و توبخ فرمایا کرتے تھے اس بات پر کہ منیٰ کا قیام کوئی چھوڑ دے، یہاں تک فرماتے تھے کہ: اس کا حج ہی نہیں ہوا، یعنی حج کا کمال اس کو حاصل نہیں ہوا۔

اسی طرح حضرت ابن عباس رضی اللہ عنہما کے بارے میں منقول ہے کہ وہ فرمایا کرتے تھے: ایام تشریق میں عقبہ کے پیچھے (مکہ کی حدود میں) کوئی رات نہ گزارے۔ فقہاء کرام میں سے امام شافعیؒ اور دیگر ائمہ کرام رضی اللہ عنہم نے منیٰ میں قیام کو واجب قرار دیا ہے۔

حاصل یہ ہے کہ منیٰ میں قیام کی شرعاً بہت تاکید وارد ہوئی ہے اور یہ سنت مؤکدہ ہے، ارادۂ اور قصداً منیٰ میں قیام ترک کرنا حاجی کے لیے مکروہ ہے، لہذا صورتِ مسئولہ میں:

- ۱- اگر کسی نے حج کے ایام میں منیٰ میں قیام کو ترک کیا تو اس کا حج تو ادا ہو جائے گا، البتہ خلاف سنت ہونے کی وجہ سے مکروہ ہوگا اور ثواب کم ملے گا۔
- ۲- فقہ حنفی میں منیٰ کا قیام سنت مؤکدہ ہے۔

۳- حاجی کے لیے منیٰ کا قیام قصداً اور ارادۂ چھوڑنا خلاف سنت اور مکروہ ہے، حج گروپ والوں کا اس طرح لوگوں کو پہنچ دینا بھی صحیح نہیں ہے کہ جس سے حج جیسی عظیم عبادت میں خلاف سنت امر کا ارتکاب لازم

فقط واللہ اعلم

آئے، جو زندگی میں ایک مرتبہ کرنا فرض ہے۔

دارالافتاء: جامعہ علوم اسلامیہ علامہ محمد یوسف بنوری ٹاؤن

فتویٰ نمبر: 144509102328

حکومت کی طرف سے بھیجے گئے حج معاون کا نفلی حج ادا کرنا

سوال

حکومت پاکستان کو حج کے لیے معاونین درکار ہیں، اگر کوئی شخص جس پر حج فرض نہ ہو، وہ بطور معاون چلا جائے اور حج کرائے، تو کیا یہ جائز ہے؟ کیوں کہ یہ تعین کرنا مشکل ہوگا کہ مقصد معاونت ہے یا حج۔

جواب

صورتِ مسئلہ میں اگر حکومت مذکورہ شخص کو حج ادا کرنے کی اجازت دے دے اور وہ حج ادا کرے،

فقط واللہ اعلم

تو اس کا حج ادا ہو جائے گا۔

دارالافتاء: جامعہ علوم اسلامیہ علامہ محمد یوسف بنوری ٹاؤن

فتویٰ نمبر: 144507101760

حج کے لیے چھٹی نہ ملے تو کیا حکم ہے؟

سوال

اگر آفس سے حج کے لیے چھٹی نہ ملے، تو پھر حج پر جانے کا کیا حکم ہے؟ جب کہ چھٹی جان بوجھ کر کرنے پر نوکری سے نکال دیتے ہیں۔

جواب

واضح رہے کہ اگر حج ایک مرتبہ فرض ہو جائے، تو جب تک ادا نہ کرے ذمہ میں باقی رہتا ہے، اگرچہ بعد میں حج کی استطاعت نہ رہے اور فقیر بن جائے تب بھی ذمہ سے ساقط نہیں ہوتا، نیز حج اس عاقل بالغ مسلمان پر فرض ہوتا ہے جس کے پاس ضروریات زندگی کے پورا کر لینے، نیز اہل و عیال کے واجب خرچے پورے کرنے کے بعد اس قدر زائد رقم ہو جس سے حج کے ضروری اخراجات (وہاں کے قیام اور کھانے وغیرہ) اور آنے جانے کا خرچ پورا ہو سکتا ہو۔

لہذا صورتِ مسئلہ میں اگر حج سائل پر فرض ہو چکا ہے، تو سب سے پہلے آفس والوں کو حج سے متعلق شرعی مسئلہ کے بارے میں سنجیدہ طریقہ سے بتلائے، اور اس بنا پر چھٹی حاصل کرنے کی کوشش کرے اور فرض حج کو ادا کرے، اور اگر اس کے باوجود بھی آفس والے چھٹی نہیں دیتے، تو پھر اپنے حالات کو دیکھے، اگر کہیں اور جگہ

پر ملازمت مل سکتی ہے، تو پھر کہیں اور ملازمت اختیار کرے، اور حج کا فریضہ ادا کرے، اور اگر کہیں ملازمت نہیں مل سکتی اور اس کے بغیر گزارہ مشکل ہے تو پھر ملازمت جاری رکھے، اور ہر سال چھٹی کی کوشش کرے، جیسے ہی چھٹی مل جائے، حج کی ادائیگی کرے۔
فقط واللہ اعلم

فتویٰ نمبر: 144508100994 دارالافتاء: جامعہ علوم اسلامیہ علامہ محمد یوسف بنوری ٹاؤن

ایام حج میں عورتوں کے مخصوص ایام کے چند مسائل

سوال

- ①- کیا ایام حج میں عورتیں اپنے مخصوص ایام کی تاریخ کو آگے کرنے کے لیے ڈاکٹر کی تجویز کی ہوئی دوائی استعمال کر سکتی ہیں؟ کیونکہ ان کی واپسی کی تاریخ ۱۳ رذوالحجہ یعنی ۱۲ کی رات ۲ بجے ہے۔
- ②- کیا کسی عورت کو عین حج کے ایام میں مخصوص ایام آجاتے ہیں اور واپسی کی فلائٹ وہی ہے جو اوپر بتائی ہے جس میں کوئی تبدیلی نہیں ہو سکتی، وہ عورت طواف زیارت کا کیا کرے؟ کیا کوئی محرم بحالت مجبوری نہا کر اچھی طرح کپڑا باندھ کر طواف کر سکتی ہے؟ کیونکہ طواف زیارت فرض ہے۔
- ③- اس صورت میں جو کہ اوپر فلائٹ بتائی گئی ہے کیا طواف وداع ۱۱ رذوالحجہ کو کر سکتے ہیں؟ کیونکہ ۱۲ کو طواف وداع کرنا بہت مشکل ہوتا ہے، جبکہ رات کی فلائٹ بھی ہو، ہم لوگوں کی رہائش عزیز یہ میں ہوتی ہے اور وہیں سے کراچی کے لیے واپسی ہوتی ہے۔ جزاکم اللہ

جواب

- ①- صورتِ مسئلہ میں ایام حج میں حیض سے بچنے کی خاطر ڈاکٹر کی تجویز کردہ دوا استعمال کر کے مخصوص ایام کو آگے بڑھانے کی شرعاً گنجائش ہے اور اس کے نتیجے میں کی جانے والی عبادات درست شمار ہوں گی، تاہم فطری چیز کو روکنے سے صحت پر بڑا اثر پڑنے کا اندیشہ ہے۔
- ②- طواف زیارت فرض اور حج کا رکن ہے، اس طواف کو ادا کیے بغیر محرم مکمل طور پر احرام سے نہیں نکل سکتا اور یہ طواف کرنا ہر حال میں ضروری ہے۔ صورتِ مسئلہ میں جو عورت حیض یا نفاس میں ہے وہ پاک ہونے سے پہلے طواف زیارت نہ کرے، اگر دسویں تاریخ کو یا اس سے پہلے حیض شروع ہو گیا اور بارہویں تاریخ تک بھی فراغت نہ ہو، تو وہ طواف زیارت مؤخر کر دے اور اس تاخیر پر دم لازم نہیں ہوگا، جب تک حیض و نفاس سے پاک نہ ہو جائے، طواف زیارت نہیں ہو سکتا اور طواف زیارت کے بغیر وطن واپس آنا درست نہیں، اگر واپس آگئی تب بھی عمر بھر یہ فرض لازم رہے گا، اور شوہر کے لیے حلال بھی نہ ہوگی اور دوبارہ حاضر ہو کر طواف

اس روزمنہ کے بل دوزخ میں گھیٹے جائیں گے۔ (قرآن کریم)

زیارت کرنا پڑے گا، اس لیے حیض و نفاس سے پاک ہونے کا انتظار کرنا لازمی ہے، تاہم اگر فلائٹ، سیٹ یا ویزا ختم ہونے کے مسائل کی وجہ سے پاک ہونے کا انتظار کرنا مشکل ہے تو ان مشکلات کی بنا پر اگر مجبوراً طواف زیارت ناپاکی کی حالت میں کر لیا گیا تو حد و حریم میں بطور دم ایک گائے یا ایک اونٹ ذبح کروانا لازم ہوگا، اور اس کے بعد عورت حلال بھی ہو جائے گی۔

③- صورتِ مسئلہ میں جو عورت حج کے تمام ارکان و واجبات ادا کر چکی ہو اور طوافِ وداع سے قبل اسے حیض یا نفاس شروع ہو جائے اور پاک ہونے تک محرم کے ساتھ انتظار کرنے کی کوئی صورت نہیں ہو تو ایسی صورت میں اس عورت پر سے طوافِ وداع ساقط ہو جائے گا، اس کو چاہیے کہ مسجد حرام میں داخل ہوئے بغیر دروازے کے پاس سے دعا مانگ کر رخصت ہو جائے، اس عورت پر دم بھی واجب نہیں ہے۔ (فتاویٰ رحیمیہ، ص: ۱۰۵، ج: ۸)

فقط واللہ اعلم

فتویٰ نمبر: 1433-7730 ھ دارالافتاء: جامعہ علوم اسلامیہ علامہ محمد یوسف بنوری ٹاؤن

قربانی کے لیے خریدے ہوئے جانور کو بیماری کی وجہ سے ذبح کرنے کے بعد گوشت اور دوسرا جانور خریدنے کا حکم

سوال

ایک شخص نے قربانی کے لیے جانور خریدا اور وہ بیمار پڑ گیا، ذبح کرنے کے علاوہ کوئی چارہ نہ رہا، ذبح کرنے کے بعد اس کا گوشت کس طرح استعمال کر سکتے ہیں؟ اور کون کون استعمال کر سکتا ہے؟ اور اب یہ شخص ایک اور جانور قربانی کے لیے خریدے گا یا نہیں؟

جواب

①- صورتِ مسئلہ میں مذکورہ جانور کا مالک اگر امیر اور صاحبِ نصاب ہے تو وہ یہ گوشت خود بھی استعمال کر سکتا ہے، اپنے گھر والوں کو بھی کھلا سکتا ہے، اور فقراء میں صدقہ بھی کر سکتا ہے، لیکن اگر مذکورہ جانور خریدنے والا فقیر ہے تو اس کے لیے اس جانور کا گوشت کھانا اور اسے اپنے استعمال میں لانا جائز نہیں ہے، بلکہ مذکورہ جانور کا گوشت دیگر فقراء کو صدقہ کرنا اس پر واجب ہے۔

②- اگر جانور خریدنے والا شخص امیر اور صاحبِ نصاب ہو تو اس پر قربانی کے لیے دوسرا جانور خریدنا واجب ہے، لیکن اگر وہ شخص غریب ہے اور اس پر قربانی واجب نہیں، تو پھر اس پر دوسرا جانور خریدنا واجب نہیں۔ فتویٰ نمبر: 1442-20140 ھ دارالافتاء: جامعہ علوم اسلامیہ علامہ محمد یوسف بنوری ٹاؤن

ہدیہ میں ملنے والا قربانی کا گوشت بیچنا

سوال

اگر کوئی مجھے قربانی کا گوشت ہدیہ کرے، جب میں مالک بن جاؤں تو کیا میں اسے بیچ سکتی ہوں؟

جواب

صورتِ مسئلہ میں سائلہ کی ملکیت میں بطور ہدیہ قربانی کا گوشت آنے کے بعد سائلہ اسے آگے فروخت کر سکتی ہے۔

فتویٰ نمبر: 1442-21703 ھ دارالافتاء: جامعہ علوم اسلامیہ علامہ محمد یوسف بنوری ٹاؤن

جانور ذبح کرنے کے فوراً بعد جانور کے دل پر چھری مارنا

سوال

جب جانور ذبح کیا جاتا ہے تو اس کے فوراً بعد جانور کے دل پر چھری ماری جاتی ہے، جس کی وجہ سے وہ فوراً دم توڑ دیتا ہے، کیا یہ عمل کرنا صحیح ہے یا نہیں؟

جواب

صورتِ مسئلہ میں ذبح کا مسنون طریقہ یہ ہے کہ گلے میں چھری اس طرح چلائی جائے کہ چار رگیں (سانس کی نالی، کھانے کی نالی، اور دوشہ رگیں) کٹ جائیں اور پھر چھوڑ دیا جائے کہ جانور زور لگائے، جس سے جسم کے اندر کا خون تیزی سے نکل جائے۔ نیز جب تک جانور ٹھنڈا نہ ہو جائے اس کی کھال اتارنے کی کوشش نہ کی جائے اور نہ ہی چھری ماری جائے۔

آج کل بعض قصائی جو عجلت میں جانور کو جلد ٹھنڈا کرنے کے لیے اس کے دل میں چھری مارتے ہیں یا چھری کی نوک سے گردن کی ہڈی کے ساتھ دماغ کی حس والی رگ کاٹتے ہیں کہ جانور بے حس ہو جائے، یہ طریقہ خلاف سنت اور مکروہ ہے۔ ایسا کرنے سے جانور کے گوشت میں بہتے ہوئے خون کا کچھ حصہ رہ جاتا ہے اس سے بیچنا چاہیے۔ مالکان کو چاہیے کہ وہ قصائی کو ایسا کرنے سے روکیں۔ فقط واللہ اعلم

فتویٰ نمبر: 1436-8671 ھ دارالافتاء: جامعہ علوم اسلامیہ علامہ محمد یوسف بنوری ٹاؤن

